

తరుణుల చిత్రంబు...

స్వడియో కేఫ్ లో కూచుని ఉన్నారు వెంకుబాబు, జాలయ్య పకోడీలు నములుతో, దూరంనుంచి ఆర్కెస్ట్రా వినపడుతోంది. మూడు వందలో మాటు ఆ పాడు పాటని వాయిస్తో....

“వలపుల వేడుకవాడు
నాజోలికి ఇకనేమో రాడూ...
కొవ్విన కోయిలా పాడూ
చందమామా ఆఆఆ” అంటో.

“ఆ కిటికీ మూసెయ్యరా, ఇంక వినలేను ఆ పాట” అన్నాడు జాలయ్య.

“రేడియో తిప్పవయ్యా” అన్నాడు హోటల్ ఆయన్ని దాంట్లోంచి.

“చంద్రబింబపు మొహము

గండుకోయిల స్వరమూ,

పండు వెన్నెలలోనా

పవ్వళించేనే.”

అని వినపడ్డది.

“అదేదో మృగంలాగుందేమిట్రా. అదేదో మొహం. స్వరం. వెన్నెట్లో పడుకుందిట” అన్నాడు వెంకుబాబు.

“బ్రదర్!” అన్నాడు జాలయ్య తలుపులోంచి కనపడే క్రోటన్ల రంగులవంక చూస్తో.

జాలయ్య ‘బ్రదర్’ అని పిలిచాడంటే ఏదో కొంప ముంచాడన్నమాటే.

ఏం అన్నాడు వెంకుబాబు పకోడీల వంక చాలా కోపంగా చూస్తో.

“మా తండ్రికి చాలా జబ్బుగా ఉందిట్రా.”

“నీకో తండ్రి కూడా వున్నాడా?”

“అదేమిట్రా?”

“సినిమావాళ్ళకి తండ్రులు వుంటారనిపించదు. వున్నా తండ్రికి జబ్బు చేస్తే అదో పెద్ద విషయం కింద ఆలోచించరు అనుకున్నాను. నిన్నే అనటంలేదు రా మా తండ్రి బ్రతికివుంటే నేనూ అంతే.”

“నిజం వుందిలే నీ మాటల్లో. తండ్రి చచ్చిపోతూ వుంటే సెట్ల మీద ఎగశ్వాసలు పీల్చి పీల్చి ఆయాసంగా గంటన్నరసేపు ఉపన్యాసాలిచ్చే ప్రధాన నటకులు జ్ఞాపకం వస్తారు. సరేగానీ నేను మా వూరు వెడుతున్నాను.”

“ఏమిటి! తండ్రి జబ్బుకే.”

“కాదురా, ఆస్తి చిక్కులున్నాయి. సినిమాల్లో చేరానని ఆస్తి మా అక్కకి రాస్తానంటున్నాట్ట.”

“అట్లా చెప్పు. ఆస్తిని రాయించుకుని, అమ్మి డబ్బు తీసుకొచ్చి, ఓ డైరెక్టర్ ప్రొడ్యూసర్ కావాలని, ఔనా?”

“అదంతా ఎందుకు ఇప్పుడు?”

“మీ తండ్రి నీకన్నా చాలా బుద్ధిమంతుడులాగున్నాడు. వెళ్ళకు. మీ అక్కకే రాయనీ ఆస్తివంతా. సినిమా నిన్ను తన్నేసిన రోజున తిండికి అక్క పంచకి చేరవొచ్చు అన్నాడు వెంకుబాబు.

“బ్రదర్, నాకో సహాయం చెయ్యాలి. నేను వొచ్చిందాకా కాస్త రుక్మిణిని కనిపెట్టి చూస్తోవుండు.”

“ఏమిటి? డిటెక్టివ్ పనా?”

“అది కాదురా, ఆ అమ్మాయి ఉత్త అర్భకురాలు.”

“అర్భకురాలా? ఆ హోటలు ఖాతా తెరచి చూడు. రుక్మిణి పద్దు.”

“అదికాదురా! మనసు, చాలా చేతకానిది, భయస్తురాలు.”

“ఏమిటి? కానీ లేకుండా ఇంట్లోంచి అర్థరాత్రి పారిపోయి పదిహేను మైళ్ళు రైలు దగ్గరికి నడిచి వొచ్చి మద్రాసు చేరుకున్న సిల్ల భయస్తురాలా?”

“ఆ భయం కాదురా, మొగాళ్ళని చూస్తే, అందులో భాస్కరరావుని చూస్తే అట్లా వొణుకుతుంది ఎందుకో! నువ్వు చూసేవుంటావు.”

“భాస్కరరావు ఆమె నేమీ వొణకించడే!”

“అదే నేనూ యోచిస్తా ఏం లేదంటుంది.”

“ఏమన్నా వున్న దేమిట్రా మీ ఇద్దరికీ? ఒరే, సినిమాల్లో చేరడమే రొంపిలో దిగడం. పైగా ఓ సినిమా అమ్మాయి వలలో పడ్డవాణ్ణి ఆ గజరాజు వరదుడు కూడా రక్షించలేడనుకో.”

“రేడియో “గాలిలో నా బతుకు తేలిపోతో” అంటోంది.

“ఎవర్రా అట్లా బెదిరిస్తాడు? గాలిలో తేలిపోతున్నాను జాగ్రత్త అని?” “ఎప్పుడో గాలిలోంచి మన నెత్తిమీద పడతానని గావును?”

“మొన్న మా వూరు వెళ్ళినప్పుడు....” అన్నాడు వెంకుబాబు.

“నీకో వూరు కూడా వుందా ఏమిటి?”

“అదేమిటి?”

“నాకు తండ్రి లేడన్నావుగా? పోనీలే, పోనీ ఆ వూరు పేరేదో చెప్పు చూద్దాం.”

“నూజివీడు.”

“నూజివీడా?”

“ఏం?”

“అదీ ఒక వూరేనా ఏమిటి?”

“వినరా, చీకటి పడేప్పుడు హఠాత్తుగా సినిమాహాల్లో లెండో, రండో అని కేకలేసిందిరా. పెద్ద గొంతుతో ఒకామె తూముల మీద కూచున్న వాళ్ళని పావలాలు పట్టుకుని లోపలకు రమ్మని కేకలేస్తోందనుకున్నాను. పైగా అక్కడో ఆవిడ డాబుగా నుంచుని వుంది కూడాను. తీరా చూస్తే, తరవాత “భారత భాగ్యవిధాతల్లారా?” అంది ఆ రికార్డు. ఆమె పక్కన నుంచున్న ఎత్తుపళ్ళ పక్షీంద్రుడు నవ్వుతున్నాడు. ఆ భారత భాగ్యవిధాత టాగూరు పాటలో దేవుడు. తరవాత గాంధీ, తరవాత సినిమాల ముందు తూముల మీద కూచునేవాడు. భారత భాగ్యవిధాత చెయ్యవలసిన పని సినిమాకి పావలాలు చెల్లించుకోవడం.”

“లేకపోతే ప్రభుత్వానికి, పన్నులకిందో, చందాలకిందో పావలాలు చెల్లించుకోడం.”

“సరేకాని బ్రదర్, నేను వచ్చిందాకా రుక్మిణిని చూస్తో వుండు.”

“ఏం చూస్తో వుండను?”

“అదే ఏ ఇబ్బందిలోనూ పడకుండా కొంచెం గార్డియన్ లాగు” అన్నాడు జాలయ్య.

“పోరా, నన్నీ గొడవల్లో దింపకు. అయినా నీకు దాంతో ఏం పని?”

“వొట్టురా. నా చెల్లెలు, సోదరి, సహోదరి, మండోదరి చాలా?”

“రావణుల నుంచి కాపాడాలా నేను? నేనేం అంగదుణ్ణి కాదు.”

“అంగదుడేమిటి?”

“ఎవరో ఒకరు వాలి అనుకో?”

“ఒరే చిన్నప్పుడు నీ బదులు బళ్ళో నేను దెబ్బలు తినలేదా?”

“నాకోసమా? నీ మొహం! అదెప్పుడు?”

“ఇంకోడికోసమేలే. ఆ సూరిగాడికోసం గావును. వాడు నీ బావేగా? ఇంతేరా స్నేహం? అయినా ఏమిటి? నీ అభ్యంతరం?”

“ఏం లేదురా. చిన్నప్పుడు మా అక్కకి వాగ్దానం చేశాను. ఏ అమ్మాయికి గార్డియన్ పని చెయ్యనని.”

“నీకు అక్క ఎక్కడ ఉంది?”

“వుంటే చేసేవాణ్ణి. అదీ సంగతి.”

“అంతేనంటావా? మీ అక్కతో చెప్పనులే.”

“నాకు అక్క లేదన్నావుగా?”

“ఒకవేళ వుంటే!”

“సరేలే, ఏం కాపాడాలి నేను ఆ అమ్మాయిని?”

“ముఖ్యం, ఆ భాస్కరావు రుక్మిణిని ఏం చెయ్యకుండా.”

“ఆ అమ్మాయిని ఎరగనే.”

“నేను పరిచయం చేస్తానుగా.”

2

ఆనాటి నుంచి వెంకుబాబు రుక్మిణిని కనిపెట్టి వున్నాడు. రోజుకి రెండుమూడుసార్లు ఎట్లా వున్నారని పలకరిస్తాడు. క్లారెట్ వాయించే భాస్కరావుని చూస్తే ఆమెకి భయంలాగే వుంది నిజంగా ఎందుకో?

“ఏమిటి అంటున్నాడు భాస్కరావు మీతో?” అంది.

ఏం లేదు. ఆ పాటవరసలేదూ... రాజా, మహారాజా, కాంభోజా... ప్రేమ మధువుల కూజా.

ఆ వరస తన క్లారెట్ కి ఎదురు తిరుగుతోందిట.”

“అంతేకాదు - తరవాత మన కలయిక ఎంతో మజా.”

అని నవ్వింది రుక్మిణి.

ఆమె చూస్తోవుండగా భాస్కరావు ఎవరితోనన్నా మాటాడితే సరి. ఏమంటున్నాడు అని అడుగుతుంది భయంతో.

మర్నాడు రాత్రి “నాతో చెప్పరుకాదూ?” ఏదో నా సంగతే మాట్లాడుతున్నాడు. నాతో చెప్పరా. ఏం చేస్తాట్ట. మీరు కూడా అతనితో చేరరా?” అని కన్నీళ్ళ పర్యంతం అయింది.

“ఎందుకు? ఏం చేస్తాడు నిన్ను!”

“అమ్మో మీకు తెలీదండోయ్ ఆయన సంగతి!” అంది.

కాసేపైనాక భాస్కరావుతో అన్నాడు వెంకుబాబు.

“ఆ రుక్మిణికి ఏమన్నా పాట వొస్తుందంటారా?”

“దానికీ, నాకూ పాటే?”

“మిమ్మల్ని చూస్తే అట్లా భయపడుతుందేం? ఏమన్నా అన్నారా ఏమిటి?”

“దాన్ని నేనేమంటాను. తప్పుడుముండ” అన్నాడు.

రుక్మిణి భాస్కరావుని చూసి భయపడడానికి కారణమూ కనపడదు. భాస్కరావు ఆమెని తిట్టడానికి కారణం కనపడదు. రుక్మిణి చాలా సాధువైన పిల్ల. ఎవరిజోలీ అఖ్ఖర్లేదు. మొగవాళ్ళ ఇన్టరెస్టు అసలు లేదు... ఎట్లాగన్నా తంటాలు పడి ఆ సినిమా ఉద్యోగం నిలుపుకోవాలని ప్రయత్నం తప్ప.

మర్నాడు రాత్రి రికార్డింగ్ రుక్మిణివల్ల ఆగిపోయింది. ఎన్నిసార్లు పాడినా పాట మధ్యలోనే వొణుకుతుంది.

బాబో.. బాబో నాకదృష్టం లేదో.

నా జీవితమెంతో చేదో.

పెట్టండో.. పెట్టండో,

పట్టెడు బిచ్చం, పెట్టండో,

గంజైనా కొంచెం పొయ్యండో,

బాబో, కుయ్యో, మొర్రో!

అంటుంది. సగంలో ఆగుతుంది. ఆర్యెస్ట్రాలో భాస్కరావుని చూస్తో.

చివరికి వెంకుబాబు జోక్యం కలగచేసుకుని, భాస్కరావు ఆమె వీపు తిప్పించి తాను పక్కన కూచుని పాడించాల్సి వచ్చింది.

స్టూడియోనించి రాత్రి రెండింటికి బయటికి వచ్చేప్పుడు వెంకుబాబు వెనకనే వచ్చింది రుక్మిణి.

“వెంకుబాబుగారూ!”

“ఏమిటి?”

రోడ్డుకి రెండోపక్కన చెట్లనీడలో ఆగారు.

“భయంగా వుంది?”

“ఏం భయం?”

“ఏమో! నిద్రరాదు. నేను లాడ్జికి పోను.”

“పోక?”

“తెల్లారిందాకా నాతో వుండండి.”

“ఎక్కడ?”

“ఎక్కడైనా సరే.”

బాగా పట్టుకుందే గ్రహం? కాని మిత్రుడికి వాగ్దానం. ఏమన్నా పిచ్చేమో ఈ పిల్లకి?

“పోదాం రా. నడవగలవా?”

“ఆ.”

“మూడు మైళ్లు నడిచారు నిర్మానుష్యమైన బీచికి. సముద్రం వొడ్డున ఇసికలో కూచున్నారు.

“నేనింక ఈ సినిమా ఉద్యోగం చెయ్యలేనండి.”

“పోనీ, మీ వూరు పో.”

“పోయి ఏం చెయ్యను?”

తానేం చెపుతాడు!

“నువ్వు వెళ్ళడమెందుకు? ఇంక నాలుగుసార్లు చూసి వాళ్ళే పంపించేస్తారు. డైరెక్టరు చాలా విసుక్కున్నాడు. ఆ పిల్లని ఎవరు చేర్పించారని ఈరాత్రి.”

“పాపం, జాలయ్యగారు వాళ్ళని బతిమాలి చేర్పించారు నన్ను.”

“మరి నీకా భయం యేమిటి మరీని! బుద్ధిలేదా?”

“ఆ పాటలో నన్ను బాబో, బాబో అని అరవమంటే మా ఆయన చావు జ్ఞాపకం వచ్చింది.”

“బాబో, బాబో అని నువ్వు అరిచావా, మీ ఆయన అరిచాడా?”

“ఎదురింటి ఆవిడ అరిచింది.”

“ఎందుకు?”

“మా ఆయన్ని కింద పెట్టారని.”

“అరిస్తే?”

“ఆ అరుపు విని ఆయన కాస్తా చప్పున చచ్చి వూరుకున్నారు.”

“అట్లా జ్ఞాపకాలు వస్తే సినీమాలో ఏం పని చెయ్యగలవు?”

“తీసేస్తారంటారా?” అని పెద్ద పెట్టున ఏడవడం మొదలు పెట్టింది.

“ఏడవకు, జాలయ్య మాటని తీసెయ్యలేరులే వాళ్ళు.”

“జాలయ్యగారికైనా విసుగుపుట్టదా ఇట్లాంటి నిర్భాగ్యురాలిమీద!” అని ఏడుస్తోంది. ఆ ఏడుపు విని ఎవరన్నా పోగవుతారని భయం వెంకుబాబుకి.

ఆమెని దగ్గరకు తీసుకుని కన్నీళ్ళు తుడిచి ఫరవాలేదని ధైర్యం చెప్పాడు. అతన్ని ఆనుకునే కూచుంది ఏడుపు మాని, నల్లని సముద్రం వంక చూస్తో శని, అంగారకులు ఎర్రగా కనిపెడుతున్నారు వాళ్ళని.

“నీకెందు కా భయం భాస్కరావుని చూస్తే?”

“నాకేం భయంలేదే! నాకెందుకు భయం? ఎందుకనుకున్నారు అట్లా?”

“ఏమో! అనుకున్నాను. అతన్నెరుగుదువా?”

“ఎబ్బే స్టూడియోలో చూడడమే.”

ఆ రాత్రి సీను తలుచుకుంటే వెంకుబాబుకీ అనుమానంగా వుంది. రుక్మిణి పాట సరిగా సాగకండా ఏ విధంగానో తెలిసో తెలీకో భాస్కరరావు అడ్డు తగులుతున్నాడనీ, రుక్మిణి సరిగా పాడడం అతనికి ఇష్టం లేదనీ, అతని అయిష్టమే రుక్మిణిని అట్లా తబ్బిబ్బు చేసిందనీ.

“పోనీ, నన్నింకో స్టూడియోలో చేర్చలేరా మీరు?”

“నా కెవరు తెలుసు? జాలయ్యని అడిగిచూడు.”

“నే నిక్కడ ఇంక పనిచెయ్యలేనండీ.”

“ఎందుకు?”

“ఏమో!”

అందుకనే ఆ చిత్రాన్ని అట్లా తిట్టిపోశారు అనాదినించి. కాని పురుషుడికి అర్థంకాని. అతనికి అర్థమయ్యే కారణాలకన్న బలమైన అర్థం గల కారణాలు స్త్రీకి తెలీకండా ఆమెలో పనిచేస్తాయని ఎవరికి తెలుసు? అన్నాయి దొర్లిపడే అలలు.

శుభ్రంగా ఎదిగే చెట్టు ఒక్క రోజులో ఎందుకు ఎండిపోతుందో.... ఓ సాయింత్రం ఆవుపాలు ఎందుకివ్వదో... హాయిగా కూచున్న రంగుల పక్షి ఎందుకు దూరంగా ఎగిరిపోయి జాలిపుట్టేట్టు కీచు కీచుమంటుందో ఎవరికి తెలుసు?

చప్పున “దిక్కులేనిదాన్ని, వొంటరిదాన్ని నా వొక్క కడుపు కోసం అడ్డమైన వాళ్ళచేతా చివాట్టు తింటో” అంటో ఏడ్చింది అతన్ని ఆనుకుని. ఏ మగవాడైనా ఏమంటాడు.

“నేనున్నానుగా” అననివాడు మొగవాడే కాదు. అతను మానవుడవడానికి వీల్లేదు. మర్నాడు పొద్దున్న ఆ మాట మరిచిపోనీగాక దాంట్ అబద్ధం లేదని నక్షత్రాలు సాక్ష్యం చెబుతాయి.

ఏమిటి వీళ్ళిద్దరూ ఇక్కడ అని ప్రశ్నించుకుంటున్నారు. నక్షత్రాల మధ్య ఎగిరే వాళ్ళ జాతల విధాతలు. పురుషుడు వూరికే తాను వున్నానంటే నమ్ముతుందా స్త్రీ వంటరిగా అర్థరాత్రి సముద్రం ముందు? వుత్త మాటలనుకుని తీరుతుంది.

“నిజమా? నిజమా?” అని అతని భుజంమీద తలపెట్టి అతని చేతిని పట్టుకుంది.

రెండో చేత్తో ఆమె ముఖాన్ని దగ్గిరికి తీసుకుని ముద్దు పెట్టుకున్నాడు. కన్నీళ్ళతో చంపలికి అతుక్కున్న జుట్టుమీద ఆమె పెదిమల్ని అతని నోటివేపు అందిచ్చింది.

“రుక్మిణీ! రుక్మిణీ!”

వాళ్ళిద్దరికీ ప్రేమ? అది నీతి. మరి తెల్లారితే? తరవాత? తనకు అన్యాయం చేస్తున్నాడా ఆమె అసహాయత్వాన్ని పురస్కరించుకుని? చలం ఆగ్రహిస్తాడా?

ఆ ప్రశ్నలు చదివే మీకు కాని, ఆ రాత్రి సముద్రం అలలపంచన, ఆకాశం కింద, ఇసికలో కూచున్న వాళ్ళిద్దరికీ యే సందేహాలూ లేవు. ఆ రాత్రి గడియలు వాళ్ళవీ. అందుకునే ఎంత నలవనీ, చీల్చనీ, ఆపదలమీద ఆపదల్ని దొర్లించనీ, ఉండుండి అట్లాంటి దివ్యానుభవాల్ని ఎప్పుడో ఒకప్పుడు ప్రసాదిస్తుంది గనకనే, ఆ ఆశే ఆ కలలే, ఆ విశ్వాసమే జీవితాన్ని దుర్భరం కానీకుండా నిలుపుతోంది.

పెదిమల మీద వొత్తిడి అతని చేతివేళ్ళని తొందరపెట్టింది. మిస్టరీ లోకల్లా మిస్టరీ ఎన్నిసార్లు చూసినా, తాకినా, అనుభవించినా, మనసునించి చెదరని మిస్టరీ స్త్రీ యవ్వనం. మెల్లిగా ఆతని వేళ్ళు ఆమె మెడనించి నడుముకి నడుము సన్నదనం నించి జారిపోతున్న ఆమె పమిటకిందకి పాకాయి. పురుషుడి అరచేతికి స్త్రీ రొమ్ముకీ మధ్య యే గొప్ప సృష్టి రహస్యాల్ని, నిగ్గుతీసిన అగ్ని సౌభాగ్యాల్ని అనాదినించి పర్వతాల మీద వారిగే ఆకాశ సౌందర్యాన్ని కేంద్రీకరించిందో సృష్టి!

ఒకవేపు నించి నవ్వుతో నీటి అక్షతలు చల్లి ఆశీర్వాదిస్తో సముద్రం. ఏం జరుగుతోందని తొంగి చూద్దామని ప్రయత్నించే మెరీనా దీపాలు-మనుష్య నిర్మితాలు. ఆమె నిస్సహాయంగా అతన్ని అల్లుకుపోయింది.

3

మర్నాడు జాలయ్య దగ్గిర్నించి ఉత్తరం - అతని తండ్రి చచ్చిపోయినాట్ట. అది ఒక్క వాక్యం. తక్కిన నాలుగు వాక్యాలు రుక్మిణీ ఎట్లా వుందనీ, రుక్మిణీని చాలా జాగ్రత్తగా చూడమనీ, ఆ ఉత్తరం రుక్మిణీకి చూపించాడు.

“పాపం ఆయనకి నన్ను చూస్తే చాలా ప్రేమ” అంది.

“ఏం ప్రేమ?” అన్నాడు కోపంగా వెంకుబాబు.

అప్పుడే ఆమె దేహం, హృదయం, ఆత్మ నాలుగు జన్మల వరకు తనదై పోయింది.

“ఎబ్బే! ఆయన నా సోదరుడు. నా తండ్రి” అంది.

“ఎందువల్ల?” అన్నాడు అసందర్భంగా.

“ఆయన చెపితేనే.”

“నేనూ?”

“మీరా! నా ప్రాణం.”

“ఎందువల్ల?”

“రాత్రి మీ రనలేదా?” అంది సిగ్గుతో.

జాలయ్యకి జవాబు రాసేశాడు వెంటనే అక్కడే.

“రుక్మిణికి వచ్చిన భయం ఏమీ లేదు. చాలా జాగ్రత్తగా, దగ్గరగా, ప్రేమగా చూసుకుంటున్నాను. చాలా సంతోషంగా వుంది” అని.

“మీరట్లా రాయకండి” అంది రుక్మిణి.

“యేం?”

“ఆయన యేమన్నా అనుకుంటారు.”

“యేం అనుకుంటాడు?”

“నే నేదో చేస్తున్నాననుకుంటారు.”

“చెయ్యటంలేదా మరి!”

“రుక్మిణికి కోపం వచ్చింది. చేసినపనే మాటలతో వినడం కష్టం స్త్రీలకి. మాటలతో అనుకునేదే అచ్చులో చదవడం ఆగ్రహం సరస్వతీ స్వాములకి.

ఆమె మాట్లాడలేదు.

“ఐనా అతనికి తెలిస్తేనేం?”

“తన సోదరి ఇట్లాంటి పని చేస్తోందంటే కష్టపడతారు. చెయ్యగానే, చేసింది సిగ్గుపడి దాచుకోవాలని స్త్రీ స్వభావం. చెయ్యగానే చేసింది గర్వంగా చాటుకోవాలని పురుష స్వభావం.

ఏనాటికైనా ఏదన్నా అర్థమవుతుందిగాని మనుషులకి, పురుషుడు స్త్రీకి అర్థం కాదు. అంతకన్న స్త్రీ పురుషుడికి అసలే అర్థం కాదు. అందువల్లనే వాళ్ళకి భూమికి, ఆకాశానికీ మధ్య వుండే ఆకర్షణకన్న బలమైన లాగుడు, దగ్గరగా అర్థం చేసుకోవాలనే నిరంతర ప్రయత్నం. లేనిది ఉన్నదనుకోవడం, ఉన్నది లేదనుకోడం, లేనిదాన్ని కలలతో నిర్మించుకుని ఉందని మోసపోవడం, ఉన్నదాన్ని లేదని కన్నీళ్ళతో సమర్థించుకోవడం. జీవితం నెత్తిమీద కొట్టి కళ్ళు విప్పినకొద్దీ ఆగ్రహాలు, నిందలు, వైరాలు, ఎడబాట్లు, ఏడుపులు, హత్యలు, ఆత్మహత్యలు. పోనీ ఈ ఇంద్రధనస్సుల రంగుమాయలు లేకుండా సత్యం చూడగల

మేధావి వుత్తసినిక్కు, ఏ ఆకర్షణా, అనుభవమూ, అమృతమూ లేని నిర్భాగ్యుడు, నిస్సారమైన కొయ్య. స్త్రీ విలువల్నించి తప్పించుకుని జీవించడం, రసంపిండిన చెరుకుపిప్పిని నమలడం - కాని ఆ చెరుకు పెదిమల్ని కోస్తుంది.

“చూడండి. మనిద్దరం మాట్లాడుతోవుంటే ఎట్లా చూస్తున్నాడో?”

“ఎవరు?”

“ఎవరున్నారు? భాస్కరరావు” విస్పర్ణో అంది.

భాస్కరరావేమీ ప్రత్యేకంగా చూట్టంలేదనిపించింది వెంకుబాబుకు.

ప్రతిరోజూ ఎక్కడో ఓ చోట కలుసుకుంటున్నారు. రాత్రి పూటల వాళ్ళు తాను అతని ప్రాణం ఐపోయినాను కదా. ఇంక ప్రతి పూటా కలుసుకోవలసిన పనేముంది అనుకున్నట్టుగా వుంది ఆమె. ఆమె తన ప్రాణమైపోయింది కదా. రోజుకి ఓసారైనా తన ప్రాణాన్ని నగ్నంగా చూసుకోకపోతే, ఇంక తన ప్రాణమన్నది ఏముంది? అనుకుంటున్నాడు అతను. మళ్ళీ స్త్రీ పురుష స్వభావభేదం.

ఈ సంగతేం భాస్కరరావుగారితో చెప్పకండేం?” అంది ఓసారి చెట్టుకింద అతని చేతుల్లో పడుకుని, కొమ్మల్లోంచి నక్షత్రాలవంక చూస్తూ.

ఆ రాత్రి ఓ కంతలోంచి పార్కులోకి దూరారు వాళ్ళు. ఆ తోవ ఆమెకెట్లా తెలుసా అనుకున్నాడు. వెంకుబాబు. మొదట ఆమె సాహసాన్ని మెచ్చుకున్నవాడు కాస్తా.

“ఎందుకు చెపుతాను? కాని అతనికి తెలిస్తే నీకేం భయం?”

“అమ్మా! వూరుకోరండోయి? ఆయనగారి సంగతి మీకు తెలీదు.”

“తెలీడమెందుకు? అతని కెందుకు మధ్య! వూరుకోక వురివేసుకోమను.”

“ఐతే చెపుతారా? చెపితే నే నింక మీతో ఇట్లా రాను.”

“రాకపోతే వూరుకుంటానా?”

అని వూరుకోక ఏం చేస్తానా తెలియచేశాడు. కాని ఆ సమయంలో మొగవాడ్ని వొప్పించే విధం స్త్రీకి బాగా తెలుసు.

అయిదో రోజు సాయింత్రానికి జాలయ్య వొచ్చాడు. ఆ వేళకి రుక్మిణి సెట్టుమీద తంటాలు పడుతోంది.

“అదేమిటి? అప్పుడే ఎట్లా వొచ్చావు?” అన్నాడు వెంకుబాబు.

“ఏం? వాస్తేనేం? నేను రావడం నీకు బావుండలేదా?”

“బావుండకేం? అది కాదు. మీ తండ్రి పోయాడని రాశావుగా.”

“మా తండ్రితోబాటు నేనూ పోయాననుకున్నావా?”

“అదికాదోయ్! కర్మా అదీ తగలెయ్యాలిగా.”

“ఇక్కడ కొంత కర్మ మిగిలిపోయింది. ఏదీ రుక్మిణి?” అంటో వెళ్ళాడు సెట్టువేపు.

ఏమిటి అట్లా మండిపడుతున్నాడు?

ఆ రాత్రికి వూళ్ళోలేని ఓ మిత్రుడి గది సంపాదించుకు వుంచుకున్నారు రుక్మిణి, వెంకుబాబు.

తమ ప్రేమకి విఘాతం రాడుకద ఈ జాలయ్య!

ఆ రాత్రికి స్టూడియోలో కనపళ్ళేదు జాలయ్య కొత్త సీను సెట్ మీద రిహార్సలు అయింతరవాత రుక్మిణి వెళ్ళిపోతోంది. పక్కన నుంచున్న వెంకుబాబు వంక చూడలేదు. అతనికోసం వెతకలేదు. ఆమె పక్కకి వెళ్ళి నడుస్తున్నాడు అతను. వెళ్ళే మనుషుల్లో అతన్ని చూసి ఆమె మొహం వెలవెలపోయింది. రోడ్డుమీద తక్కిన వాళ్ళనించి చీలిపోయినారు వాళ్ళిద్దరూ.

“నడుద్దామా?” అన్నాడు వెంకుబాబు.

“ఇవాళ రాత్రికి...”

ఎదురుగా జాలయ్య వొచ్చాడు.

వెంకుబాబు అక్కడ లేనట్టే చూస్తూ “రా రుక్మిణి” అన్నాడు.

రుక్మిణి తలవొంచుకుని నిలబడిపోయింది. స్నేహితులిద్దరూ అట్లానే నిలబడిపోయినారు.

“ఈ రుక్మిణి!” అని వెంకుబాబు.

“రా రుక్మిణి!” అని జాలయ్య.

ఏం మాట్లాడదు. కదలదు రుక్మిణి.

“ఎక్కడికి రమ్మంటావు రుక్మిణిని?” అన్నాడు జాలయ్య.

“నువ్వు ఎక్కడికి రమ్మంటావు?”

“లాడ్జిలో దింపడానికి”

“చెప్పు రుక్మిణి.”

ఏమి చెప్పడు రుక్మిణి.

“జాలయ్యా! నేనూ రుక్మిణి ప్రియులం. చాలా ప్రేమ మాకు.”

“ప్రేమా? ప్రేమేమిటి? ఏమిటిది రుక్మిణి?”

రుక్మిణి మాట్లాడదు.

“వీల్లేదు” అని జాలయ్య.

“వీల్లేదేమిటి? నువ్వెవరు వీల్లేదనడానికి?”

“నేను రుక్మిణి గార్డియన్.”

రుక్మిణి అట్లాంటి పనులు చెయ్యడానికి వీల్లేదు. నేను మంచి సంబంధం కుదురుస్తున్నాను.”

“కుదర్చమందా నిన్ను.”

“కుదర్చమనడమేమిటి? గార్డియను ఇష్టం.”

“ఏం రుక్మిణీ! అతని ఇష్టమేనా?”

రుక్మిణి మాట్లాడదు.

“అయినా నీకు పెళ్ళి అయింది” అన్నాడు జాలయ్య వెంకుబాబుతో.

“ఐతే?”

“ఐతే లేదు గియితే లేదు పో.”

“నీకు పెళ్ళి కాలేదా?”

“అయింది. అందుకునే నేను గార్డియన్.”

“నాకూ పెళ్ళయింది. నేనూ గార్డియన్నే.”

“నీ పెళ్ళాం ఈ వూళ్ళో లేదుగా నువ్వెట్లా గార్డియన్ అవుతావు?”

“పిలిపిస్తాను.”

“పిలిపించడానికి నీకు డబ్బెక్కడిది?”

“అప్పు చేస్తాను.”

“అప్పెవరిస్తారు నీ మొహానికి?”

“నువ్వే.”

ఇట్లా సంభాషణ తెల్లవార్లూ నడిచేదో ఏమో! రుక్మిణి జాలయ్య చెయ్యి పట్టుకుని, వెంకుబాబు వీపు వేపు తిప్పి, మాట, చూపు ఏమీ లేకండా వెళ్ళిపోయింది.

ఆ రాత్రి వెంకుబాబుకి నిద్రలేదు. జాలయ్యని ఎన్నివిధాల చిత్రవధ చెయ్యడానికి వీలుందా అని ఆలోచన.

మర్నాడు స్టూడియోలో రుక్మిణి అతనితో మాట్లాడలేదు. అతని వంక చూడలేదు. కొత్త వుదా సిల్కుచీర కట్టుకుని వచ్చింది. ఆమె, జాలయ్య టాక్సీలో వెళ్ళిపోయినారు.

జాలయ్యా వెంకుబాబుతో మాట్లాడలేదు. అంత స్నేహితుడూను.

ఆ మర్నాడు జాలయ్యని వెంకుబాబే ప్రశ్నించాడు.

“ఎప్పుడు వెడతావు మీ వూరు?”

“ఎందుకు వెడతాను?”

“మీ తండ్రి పోయినాడుగా.”

“పోతే?”

“కర్మా అవీ చెయ్యనా?”

“మా అక్కయ్య చేస్తోంది.”

“అదేమిటి? నువ్వుండగా మీ అక్కయ్య కర్మ చూడడమేమిటి?”

“ఆస్తిలో సగం దానికి రాశాడు.”

“పోనీ సగం నీకూ రాశాడుగా! నువ్వు కొడుకుని కావా? హిందువుడివి కావా? నిన్ను కని పెంచిన తండ్రిమీద ఏమీ కృతజ్ఞత లేదా?”

“వెడదామనుకున్నాను. కాని రుక్మిణి రానంటోంది.”

“కర్మ చెయ్యడానికి రుక్మిణి ఎందుకు?”

“మరి నేను గార్డయన్‌ని చచ్చినవాళ్ళ మీదకన్నా బతికి ఉన్న వాళ్ళమీద ఎక్కువ శ్రద్ధ చూపాలన్నారు, చలం, శ్రీశ్రీ మొదలైన మహాకవులు.”

“సరేలే, ఇంతలో రుక్మిణి ఏమవుతుంది? వెళ్ళిరా. తండ్రికర్మ చెయ్యకపోవడం చాలా ఘోరపాపం.”

“నువ్వు రా. చచ్చిపోయేప్పుడు వెంకుబాబు అంటో చచ్చిపోయినాట్ట ఆయన. ఎందుకోమరి! నువ్వు వాస్తే నేను బయలుదేరతాను.”

“బావుంది! నేనేమిటి?”

“మరి నా చేత కర్మ చేయించి, ధర్మం నిలబెట్టించు.”

“సరేగాని, రుక్మిణిని నాతో మాట్లాడకండా చేశావేం?”

“కాకపోతే అడ్డమైన వాళ్ళతోటే మాట్లాడనిస్తానా?”

“నేను అడ్డమైనవాణ్ణా? ఎందుచేత?”

“ఏ మెరగని పసిపిల్లని మాయమాటలు చెప్పి, మోసగించి ఇంకా అడుగుతున్నావా? నేను గనక వూరుకున్నానుగాని...”

“నీకేం సంబంధం?”

“నేను గార్డియన్ని. ఇంక నోరు మూసుకు పద.”

నోరు మూసుకుని వెళ్ళిపోయినాడు వెంకుబాబు. కాసేపటికి అతనికో ఉత్తరం వచ్చింది.

“నిర్భాగ్యురాలి, నా మీద ఆగ్రహించకండి!” రుక్మిణి.

4

కాఫీ తాగి పేపరు చదువుతున్నాడు వెంకుబాబు తన గదిలో. అతని పని చాలా నిస్సహాయంగా అయిపోయింది. ఇప్పట్లో రుక్మిణితో ఒక్క మాట మాట్లాడే విధం కూడా కనిపించటంలేదు.

గబగబ పరిగెత్తుకు వచ్చాడు జాలయ్య.

“రుక్మిణి ఏదీ?”

“రుక్మిణి? ఏం రుక్మిణి?”

“రుక్మిణిని చూపిస్తావా బుర్ర బద్దలుకొట్టనా?”

“నా బుర్ర బద్దలు కొడుదుగానిలే. ముందు రుక్మిణి ఏమయింది? అది చెప్పు?”

“అదే నిన్ను అడుగుతున్నాను రెండు గంటలసేపటినించి.”

“ఎందుకు అడుగుతున్నావు? కనపట్టంలేదా? రుక్మిణి?”

“కనపడకనే.”

“ఎప్పణ్ణించి?”

“తెల్లారే లేచి చూసేసరికి లేదు.”

“ఎక్కడ?”

“ఎక్కడేమిటి? మా ఇంట్లోనే.”

“మీ ఇంట్లో ఎందుకుంది రుక్మిణి?”

నాలిక కొరుక్కున్నాడు జాలయ్య.

“గార్డియన్ ఇంట్లో వుండదా?”

“మరి నీ భార్య నడిగావా?”

“నా భార్య ఎక్కడ వుంది? అప్పుడే పంపించేశాను.”

“వొంటరిగా వున్నావా రుక్మిణితో?”

“ఒరే వెంకుబాబూ, చాలా రోత మనసురా నీది! నా సోదరి అని చెప్ప లేదురా నేను?”

“సోదరితో ఓ పక్క మీదనే పడుకున్నావా?”

“అయితేనేంరా? సోదరి ఐనాక!”

“అందుకనే గావును పారిపోయింది. తెల్లారి లేచి, మళ్ళీ ఇంకోసారి పొద్దున్నే నీ మొహాన్ని చూడలేక.”

“నీకు నిజంగా తెలీదా?”

“తెలీదు.”

“ఐతే వెతుకుదాం పద.”

“నాకేం? నాకెవరు రుక్మిణి?”

“ఇదేమిట్రా అట్లా అంటావు? అంత ప్రేమించి, నమ్మించి పాపం ఆ పిల్లని, ఇంత ఘాతకుడివి అనుకోలేదు.”

“సరే పద.”

“యేమయిందంటావు?”

“గార్డయన్ వి కదరా! బాగా చలాయించావు గార్డయన్ గిరీ. ఊపిరాడక పారిపోయింది గావును.”

“నువ్వు దాచలేదా?”

“దాచగల సామర్థ్యం వుంటే ఎన్నడో నీ గార్డయను గిరీనించి తప్పిద్దును.”

“ఐతే పద వెతుకుదాం.”

“ఎక్కడ?”

“పదకొండింటికి రమ్మన్నారు స్టూడియోకి ముందు అక్కడికి రావాలి.”

“అవును అక్కడికి పోదాం, వస్తుందేమో!”

గేటులోకి వెళ్ళేటప్పటికే ఎదురు వస్తోంది రుక్మిణి భాస్కరరావు వెంట. ఆమె వాళ్ళిద్దరిలో ఒక్కరి వంకా చూడలేదు. వాళ్ళిద్దరూ లోపలికి వెళ్ళిపోయిం తర్వాత వెంకుబాబు.

“యేమిట్రా గార్డయన్! యేమంటావు?” అన్నాడు.

జాలయ్య నురగలు కక్కుతున్నాడు.

“పద ఇంకనన్నా పోయి తండ్రి కర్మని యేడు.”

“భాస్కరరావు కర్మ చేస్తాను.”

“అదీ అట్లా వుండాలి పౌరుషం. అదేమిట్రా అతన్ని చూస్తే భయం నటించేది?”

“నటన కాదు రుక్మిణి ఎన్నడూ నటించదు. నటించడం చాతనైతే సినీమాలో తార అయ్యేది.”

“ఇంకా నమ్మకమే యీ చచ్చు పీనుగకి.”

“నిజంగా భయమే. నా మాట నమ్ము. వాడికేదో హెలాల్లు వుంది. రుక్మిణి మీద. ఏదో బెదిరించి లాగాడు మననించి.”

“నీ నించి.”

“సరేలే.”

“అతనికి ఆరుగురు పిల్లలు. పెద్దకూతురుకి రుక్మిణి ఈడు. ఒకవేళ అతన్ని గార్డియన్ చేసుకుందేమో!”

“ఏం? నేనెందుకు పనికిరాను?”

“మరి భార్యని కూడా పంపించేసి పక్కన పడుకోపెట్టుకుంటే ఆట్టే గార్డియన్ లాగు కనిపించలేదేమో. నువ్వు పిల్లలున్నవాడివైతే మరీ మర్యాదగా వుంటుందని వెళ్ళివుంటుంది.”

“నాన్ సెన్సు. వూరుకోను.”

“ఏం?”

“ఏమిటి? రుక్మిణి బాధ్యత నాది. అట్లా అవినీతి పనులు చెయ్యనీను. అదేమిట్రా వెంకుపంతులూ! నువ్వు అట్లా నవ్వుతావేమిటి ఆ పిల్ల అట్లా అధోగతికి పోతోవుంటే!”

“అవును. వొప్పుకోకూడదు పద.”

“ఏం చేద్దాం?”

“తన్నరా.”

“నువ్వు!”

“నే నేమన్నా గార్డియన్ నా? నేనేం కాదన్నావుగా!”

“తంతే. మళ్ళీ తంతాడేమో!”

“పద చూద్దాం.”

ఆర్యోస్థాలో కూచున్న భాస్కరరావుని ఇవతలకి పిలిచిచాడు వెంకుబాబు.

“ఏమిటీ ఈ వ్యవహారం?” అన్నాడు కోపంగా.

“అవును ఏమిటి వ్యవహారం?” అన్నాడు జాలయ్య.

“ఏం వ్యవహారం?”

“ఎవరురా నువ్వు నాతో చెప్పకండా ఆ రుక్మిణిని తీసుకుపోయినావు?”

“నీకేం బుద్ధిలేదూ?”

“నీకేం నీతి లేదూ?”

“ఆరుగురు పిల్లలూ నువ్వు?”

“పాపం, ఏ మెరగని అమాయకురాల్ని...”

“దాన్ని దడిపించి, బెదిరించి...” అని గబగబ అనేశారు వాళ్ళిద్దరూ.

“ఆగండి. ఆగండి మీకేం సంబంధం రుక్మిణి విషయం?” అన్నాడు భాస్కరరావు.

“నేను రుక్మిణి గార్డయన్.”

“నేను రెండో గార్డయన్.”

పకపక నవ్వాడు భాస్కరరావు.

“తీసుకుపోండి బాబూ. నా ప్రాణాలు తీసేస్తోంది. ఇద్దరు ఇంత గొప్ప గార్డయన్లు వుండేనా నా మీదికి వొదిలారూ ఆ ముండని! నిన్న రాత్రి వొచ్చి కూచుంది మా ఇంట్లో కదలదు. రాత్రంతా నా భార్యకీ, దానికీ యుద్ధం నిద్రలేదు. తెల్లార్లు ఇద్దరీ సున్నం కింద తన్నాను. మళ్ళీ నా వేపు రాకుండా తీసుకుపోదురూ ఏమన్నా ఇచ్చుకుంటాను.”

ఒకరి మొహాలు ఒకరు చూసుకున్నారు ఇద్దరు యోధులూ.

“ఎందుకు వొచ్చింది మీ ఇంటికి?”

“ఏమో ఆడగండి. మా అత్తవారి వూరూ, రుక్మిణి వూరూ ఒకటే. నాలుగేళ్ళ కిందటే నన్ను వెంబడించింది. పూర్వజన్మలో నేను తన భర్తనిట. కలలో కనపడి ఎవరో చెప్పారుట. దీని బాధ పడలేక అత్తగారింటికి వెళ్ళటం మానుకున్నాను. నేనెక్కడ వున్నానో కనుక్కుంది గావును. ఇక్కడికి పారిపోయి వొచ్చి ఈ సినీమాలో చేరింది. అనాటి నించి నా ప్రాణం కొరుక్కుతింటోంది. ఆ పిల్లని తీసుకుపోయి నన్ను బతికించండి. ఇదెక్కడి గోల?” అరబో వెళ్ళిపోయాడు.

ఇద్దరు మిత్రులూ స్త్రీ చిత్తాన్ని తిట్టుకుంటో స్టూడియో కేఫ్ దగ్గరికి పోయినారు. పకోడీలు నమలడానికి.

కాని రుక్మిణి కల నిజమనీ. భాస్కరరావుని భర్తకింద భావించుకుందనీ, అతనితో స్నేహమే ఆమె జీవిత యత్నమనీ. ఈ లోపల ఎక్కడవున్నా, ఏం చేసినా ఆ లక్ష్యంతోనేనని ఎవరు నమ్ముతారు? సాగని పనికై ఆమె పడే పాట్లూ, అబద్ధాలు, వక్రాలూ చూసి నవ్వి, తిట్టి, తన్నేవారే గాని!



ప్రచురణ : (చలం కథలు - 1వ సంపుటం), దేశికవితామండలి, 1956